



«ГЕРОЯМ СПЯВАЦЬ ЛЁГКА!»

Школьнікі з Наваполацка перамаглі ў рэспубліканскім экалагічным конкурсе

Відэаролік пад назвай «Гэта наш клопат, а не кагосьці!», зняты вучнямі сярэдняй школы № 12 Наваполацка, перамог у рэспубліканскім творчым конкурсе аб карысці асобнага збору смецця «Героям спяваць лёгка!».



Усяго ў конкурсе ўзялі ўдзел 385 устаноў адукацыі, ад якіх арганізатары атрымалі 406 відэакліпаў. Жюры, у якое ўвайшлі спецыялісты па абыходжанні з другаснымі матэрыяльнымі рэсурсамі, кіраўнікі эстрадных студый і прафесіяналы рэкламнай сферы, ацэньвала якасць выканання песні «Каб планеты нам ратаваць», арыгінальнасць ідэі, інфарматыўнасць і пераканаўчасць роліка. І хоць напачатку планавалася вызначыць толькі чатырох пераможцаў, з улікам колькасці і якасці даслажных работ былі прызначаны дадатковыя прызавыя месцы. Перамогу па суме балаў атрымалі вучні 4—10 класаў сярэдняй школы № 12 На-

ваполацка, якія ў сваім роліку з дапамогай дзіцячага хору і каманды супергерояў літаральна за хвіліну проста і даходліва растлумачылі, як зрабіць планету чысцейшай і чаму кожнаму востра неабходна пачаць сартаваць смецце. Наогул, Віцебшчына стала самай актыўнай на конкурсе — адсюль прыйшло 105 ролікаў.

2—4-е месцы занялі «Дзіцячы сад — пачатковая школа № 2» Брэста, школа № 33 Магілёва і школа № 2 Стоўбцаў. Уладальнікі першых двух месцаў атры-

маюць ад арганізатараў камплекты музычнага абсталявання для школы, два другія прызёры — мультымедычныя праектары. Урачыстае ўзнагароджанне пераможцаў пройдзе ў Наваполацку да 17 снежня, прычым галоўны прыз уручыць уласна супергерой Экамен, які натхняў дзяцей і настаўнікаў. Таксама навучэнцы школ-пераможцаў атрымаюць спецыяльныя экалагічныя наборы ад янотаў — персанажаў вядомых рэкламных ролікаў аб сартаванні смецця. Акрамя

таго, дадатковыя прызы будуць уручаны школам з Дуброўна, Гродна, Гомеля, Магілёва, Пружан, вёскі Новае Поле (Мінскі раён), якія арганізатары адзначылі за крэатыў і арыгінальнасць.

«Педагогі і дзеці выканалі вялізную работу, — адзначыла старшыня конкурснай камісіі, дырэктар ДУ «Аператар другасных матэрыяльных рэсурсаў» Наталля ГРЫНЦЭВІЧ. — Усе відэакліпы атрымаліся цікавыя: гэта і школьныя спектаклі, і міні-фільмы, і кліпы з уласнай аранжыроўкай, і выступленні пад жывым акампанемент, і спевы на беларускай мове. А галоўнае — усім удзельнікам удалося данесці да гледачоў асноўную ідэю конкурсу, што збіраць смецце асобна і правільна павінен кожны з нас, каб захаваць навакольнае асяроддзе і якасць уласнага жыцця».

Усе конкурсныя ролікі даступныя для прагляду на YouTube-канале «Героям спяваць лёгка».

Вікторыя ЗАХАРАВА.

Я зноў выбіраю «Звязду»

«ЛЮБЛЮ ЗА ПРЫГОЖУЮ РОДНУЮ МОВУ»



Алена СЛІЧОНАК, дырэктар сярэдняй школы № 2 г. Глуска:

— Перыядычна выпісваю «Звязду» з канца 80-х, але часцей купляю яе ў кіёску. У любым выпадку ўсё, што друкуецца на яе старонках, адсочваю рэгулярна. Такой вернасці ў мяне няма ні да адной іншай газеты. Добра памятаю яшчэ той час, калі «Чырвоная змена», якая зараз выходзіць у складзе «Звязды», карысталася неверагоднай папулярнасцю ў школьнікаў, і яе шмат хто выпісваў. Сёння моладзь таксама чытае, праўда, часцей за ўсё ў інтэрнэце. Але, мне здаецца, у любога чалавека перыядычна ўзнікае жаданне ўзяць у рукі «жывую» газету і пагартыць яе. Гэтыя стасункі ніколі не замяніць інтэрнэт.

«Звязда» падабаецца за выразнасць і даступнасць інфармацыі, за прыгожую родную мову. Мне, як гісторыку, цікавы яе гістарычны складнік. Шмат чаго з гэтага матэрыялу можна выкарыстоўваць як на ўроках, так і ўвогуле ў жыцці. А яшчэ вельмі люблю звяздоўскія карысныя парады. У мяне свой дом, і я з задавальненнем бяру на ўзбраенне ўсё, што датычыцца хатняй гаспадаркі. «Звязда» — адна з маіх любімых газет, і я спадзяюся, што ў будучым на яе старонках з'явіцца яшчэ болей артыкулаў пра цікавых людзей, папулярныя музычныя гурты. Гэта ўсё ёсць, але хочацца, каб было болей.

Адукацыя на адлегласці

УСЁ ПРА МІФАЛОГІЮ І КУХНЮ

Чаму вучыць этнаакадэмія?

Як даведацца больш пра нацыянальную культуру не выходзячы з дому? Як падабраць сапраўдны народны строй, а не псеўдавышыванку? Што трэба ведаць пра нацыянальную кухню? На гэтыя і многія іншыя пытанні вы зможаце атрымаць адказы, калі запішацеся ў этнаакадэмію.

У Еўропе ўсё большую папулярнасць набываюць так званыя народныя ўніверсітэты, дзе дарослыя людзі могуць атрымліваць дадатковую адукацыю на працягу ўсяго жыцця. Віртуальныя студэнты слухаюць відэалецыі, выконваюць тэставыя заданні, адказваюць на пытанні і атрымліваюць балы. І хоць слухачам народных універсітэтаў не выдаюць дыпламаў, веды, засвоеныя такім чынам, могуць быць даволі карыснымі, тым больш што ў сеціва трапляюць у тым ліку і відэазапісы лекцый выкладчыкаў з класічных універсітэтаў.

Дзякуючы Студэнцкаму этнаграфічнаму таварыству падобны кантэнт з'явіўся і ў Беларусі. Праект «Этнаакадэмія: анлайн-курсы па этнагра-

фіі, народных рамёствах і народным мастацтве» дазволіць больш даведацца пра нашу культуру. Ужо знята 150 урокаў, і, як запэўніваюць арганізатары, работа ў гэтым кірунку будзе працягнута.

Дзякуючы гэтаму праекту ахвотныя змогуць засвоіць восем курсаў, якія будуць выкладацца ў інтэрнэт паступова. Самы першы прысвечаны беларускай міфалогіі. Яго аўтар — кандыдат гістарычных навук, дацэнт кафедры гісторыі Беларусі старажытнага часу і Сярэдніх вякоў гістарычнага факультэта БДУ Зміцер Скварчэўскі паспрабуе пазмагання са стэрэатыпамі, якія склаліся ў адносінах да беларускай міфалогіі. Гэта актуальна, бо, на жаль, экскурсаводы, блогеры, гаспадары аграсядзіб часта выкарыстоўваюць недакладную ці нават скажоную інфармацыю пра беларускіх міфічных істот.

Таксама ў этнаакадэміі будуць курсы, якія раскажуць пра беларускі драўляны посуд, традыцыйнае вясельле, народны строй, беларускую кухню... Не разлічвайце, што тут адразу навучаць шыць ці гатаваць. Пакуль аўтары кур-

саў знялі толькі «тэарэтычныя» ролікі (але ў будучым плануецца зрабіць і практычны дадатак). Затое вы навучыцеся ацэньваць рэчы, якія бачыце на кірмашах, адрозніваць добрую кашулю і шырспажыў. Курс, прысвечаны нацыянальнай кухні, не забяспечыць рэцэптамі, але ён будзе карысны гаспадарам аграсядзіб, людзям, якія працуюць у пунктах харчавання, тым больш што яго ў этнаакадэміі выкладае аўтар «гастранамічных» кніжак Алесь Белы, у якога гісторыі пра розныя стравы набярэцца пад сотню. Алесь упэўнены, што выкарыстанне этнаграфічных звестак будзе заахвочваць людзей цікавіцца нацыянальнымі стравамі і напоямі. А без такога інтарэсу на сучасным рынку цяжка прадаць нацыянальныя прадукты. Важна, каб такія веды падаваліся ў прафесійнай адукацыі кухараў, тэхнолагаў, улічваліся пры распрацоўцы меню рэстаранаў, пры стварэнні новых страў.

Этнаакадэмія адкрыта для ўсіх, заняткі ў ёй бясплатныя — яны размешчаны на МООС-платформе stepik.org.

Алена ДЗЯДЗЮЛЯ.

БУСЕЛ ПРЫЛЯЦЕЎ!

Тэлеведучыя Тэа і Вольга Рыжыкава

сталі бацькамі



Пра тое, што гэты сімпатычны дуэт — не толькі сувадучыя ў рэйтынгавай праграме «Добрай раніцы, Беларусь!», але і сямейная пара, здаецца, не ведаў толькі лянiвы. Але свой стан Вольга не афішавала да апошняга, па-ранейшаму выходзячы ў прамы эфір. Цяпер жа ў тэлевізійным жыцці сям'і — радасны перапынак: 5 снежня ў іх нарадзілася дачка.

Пільныя гледачы, мабыць, ужо заўважылі, што за апошнія некалькі дзён у праграме «Добрай раніцы, Беларусь!» адбыліся пэўныя перастаноўкі. Так, Тэа (Юрыя Вашчука) і Вольгу Рыжыкаву на час водпуску замяняе дуэт вядучых Андрэя Макаёнка (ён знаёмы гледачам па праектах «Тэлераніца» і «Макаёнка, 9») і Надзеі Цімафеевай, а ў пары з Глебам Давыдавым ранішні эфір зноў вядзе Ксенія Фаміч-Дзюкава, якая часова не была задзейнічана ў праекце ў сувязі з нараджэннем і выхаваннем сына.

Як раскажалі «Звяздзе» ў Белтэлерадыёкампаніі, цяпер яны будуць вар'іравацца ў кожным выпуску: «У праграмы, якая выходзіць больш за 20 гадоў, настолькі зладжаны калектыв, што кожны з «рулявых эфіру» гатовы працаваць у тандэме з любым з калег».

Вікторыя ЦЕЛЯШУК.
Фота прадстаўлена БТРК.

ШТО Ё СВЕЦЕ РОБІЦЦА

ААН: да канца года колькасць карыстальнікаў інтэрнэту ўпершыню перавысіць палову насельніцтва Зямлі

Чалавецтва зрабіла важны крок на шляху да інклюзіўнага інфармацыйнага грамадства — да канца 2018 года ў свеце будзе больш за 3,9 млрд карыстальнікаў інтэрнэту, гэта значыць, больш за палову насельніцтва планеты. Пра гэта заявіў у пятніцу ў Жэневе Міжнародны саюз электрасувязі (МСЭ), які з'яўляецца спецыялізаванай установай ААН.

«Паводле ацэнак МСЭ, да канца 2018 года 51,2 % насельніцтва Зямлі, ці больш за 3,9 млрд чалавек, будуць карыстальнікамі інтэрнэту», — гаворыцца ў паведамленні. Як адзначыў у сувязі з публікацыяй гэтых звестак генеральны сакратар МСЭ Хаулінь Чжаа, у канцы года будзе пройдзены 50-працэнтны парог у выкарыстанні сусветнага сеціва, і гэта «ўяўляе сабой важны крок у напрамку больш інклюзіўнага глабальнага інфармацыйнага грамадства». Разам з тым, ён звярнуў увагу на той факт, што ў свеце ўсё яшчэ шмат людзей, якія зусім не маюць магчымасці карыстацца дасягненнямі лічбавай эканомікі.

Ва ўрадзе Францыі лічаць, што радыкалы хочуць звергнуць уладу з дапамогай «жоўтых камізілек»



Каментуючы прызначаную на 8 снежня чарговую акцыю пратэсту недалёка ад Елісейскага палаца, Грыво сказаў: «Палітызаваныя і радыкальныя элементы спрабуюць выкарыстоўваць рух. Яны хочуць скінуць уладу».

Прадстаўнік урада выказаў занепакоенасць тым, што падчас маніфестацый «можа распаўсюджвацца агнястрэльная зброя». «Падчас акцый пратэсту ўжо загінулі чатыры чалавекі, сотні былі параненыя», — адзначыў ён. Грыво параіў не ўдзельнічаць у суботніх пратэстах у Парыжы. «Гэта — парада, якую я хачу даць», — сказаў ён,

Радыкалы спрабуюць з дапамогай руху «жоўтых камізілек» скінуць уладу ў Францыі. Такое меркаванне выказаў у інтэрв'ю газеце Le Parisien афіцыйны прадстаўнік урада Францыі Бенжамен Грыво.

папярэдзіўшы, што «на напады падчас пратэстаў будзе дадзены сувымерны і рашучы адказ».

Новы максімум сонечнай актыўнасці прыйдзеца на 2022—2023 гады

Пік новага, 25-га па ліку з часу пачатку назіранняў, цыкла сонечнай актыўнасці прыйдзеца на 2022—2023 гады. Такой ацэнкай падзяліўся з ТАСС галоўны навуковы супрацоўнік Пулкаўскай абсерваторыі Юрый Нагавіцын.

Раней CMI апублікавалі прагнозы аналітыкаў, у якім эксперты ацанілі найгоршы з магчымых сцэнарыяў развіцця сусветнай эканомікі ў 2019 годзе. У ім, у прыватнасці, гаварылася, што з запускам 25-га цыкла сонечнай актыўнасці адбудзецца наймацнейшая сонечная бура, якая знішчыць спадарожнікі з боку Заходняга паўшар'я. Гэта, у сваю чаргу, па ацэнцы аналітыкаў, прывядзе да хаосу ў залежных ад GPS сферах і страт амаль у \$2 трлн.

«Што датычыцца пачатку сонечнага цыкла, то ён можа пачацца ў 2019 годзе, але, хутчэй за ўсё — у 2020 годзе. Гэта будзе толькі пачатак сонечнага цыкла, і вялікіх геамагнітных узрушэнняў, выкліканых сонечнай актыўнасцю, чакаць не даводзіцца. Максімум сонечнага цыкла, калі магутныя ўспышкі на сонцы сапраўды магчымыя, прыйдзеца дзесьці на 2022—2023 гады», — сказаў ТАСС Юрый Нагавіцын.